

वीकेंड कर्फ्यू : राजधानी के प्रमुख बाजार बंद रहे, सड़कों पर दिनभर पसरा सन्नाटा

हवामहल के सामने सेल्फी लेने को इकट्ठा हुए पर्यटक, कुछ ने ड्रोन तक उड़ा दिया



वीकेंड कर्फ्यू के दौरान रविवार को परकोटे समेत शहर के प्रमुख बाजार बंद रहे। लोगों की आवाजाही कम होने से सड़कों पर भी दिनभर सन्नाटा पसरा रहा।

फोटो-राष्ट्रदूत

-कार्यालय संवाददाता-
जयपुर। कोरोना की तीसरी लहर में राजधानी जयपुर में तेजी से संक्रमण फैल रहा है। वीकेंड कर्फ्यू के दौरान रविवार को परकोटे समेत शहर के प्रमुख बाजार बंद रहे। लोगों की आवाजाही कम होने से सड़कों पर भी दिनभर सन्नाटा सा पसरा रहा। हालांकि हवामहल के सामने कुछ पर्यटक भीड़ में इकट्ठा होकर सेल्फी लेते नजर आये। इनमें से अधिकांश ने मास्क और दो गज की दूरी जैसे नियम-कायदे ताक पर रख रखे थे। एक पर्यटक ने तो यहां सेल्फी लेने के लिए ड्रोन तक उड़ा दिया। हालांकि मौके पर मौजूद पुलिसकर्मी युवक को पकड़कर पहले थाने में ले गये, फिर उसे दुबारा ऐसी गलती नहीं करने की हिदायत देकर छोड़ भी

पुलिस ने सड़कों पर संभाला मोर्चा, नाकाबंदी कर बेवजह घूमने वालों से पूछताछ की

दरअसल वीकेंड कर्फ्यू में राशन, डेयरी, फल-सब्जी और दवा समेत आवश्यक सेवाओं से जुड़े लोगों को आवागमन की छूट दे रखी है। हालांकि कुछ लोग इसी का फायदा उठाकर बाहर घूमते लगे। पुलिस ने नाकाबंदी करके सड़कों पर मोर्चा संभाला, बेवजह आवाजाही करते मिले लोगों को पकड़कर पूछताछ की गई, यहां तक कि कुछ लोगों के चालान भी काटे गये। ज्ञात रहे कि राज्य सरकार ने वीकेंड

कर्फ्यू का दायरा प्रदेश में से हटाकर सिर्फ शहरों तक ही सीमित कर दिया। ग्रामीण क्षेत्रों को इससे बाहर रखा गया है। वीकेंड कर्फ्यू के दौरान सभी बाजार, शॉपिंग मॉल, जिम क्लब और अन्य दुकानें बंद रहेगी। साथ ही स्ट्रीट वेंडर्स, थड़ी-टेले वालों को भी छूट नहीं दी गई है। कर्फ्यू के दौरान सिर्फ दुध-डेयरी बूथ, फल-सब्जी मंडी की दुकानें, किराना दुकानें, आईटी, टेलीकॉम सेवाएं, मेडिकल स्टोर, प्रॉडक्शन वाली फैक्ट्रियां, नाइट शिफ्ट वाली फैक्ट्रियों को छूट है। इसके अलावा आपातकालीन सेवाओं वाले ऑफिस, माल लाने-ले जाने वाले सभी वाहनों के साथ रेलवे स्टेशन, बस स्टैंड और एयरपोर्ट आने-जाने वाले यात्रियों को छूट रहेगी।



हवामहल के सामने ड्रोन उठा रहे व्यक्ति को पुलिस ने हिरासत में लेकर पूछताछ की।

किसानों की कर्जमाफी कर जमीनों की नीलामी रोके सरकार : सतीश पूनिया

जयपुर। राजस्थान में किसानों के कर्ज माफी एवं नीलाम हो रही किसानों की जमीनों के सन्दर्भ में भाजपा प्रदेश अध्यक्ष डॉ. सतीश पूनिया ने मुख्यमंत्री अशोक गहलोत को पत्र लिखा है। डॉ. पूनिया ने गहलोत को पत्र में लिखा कि, राजस्थान का किसान निरंतर चुनौतियों का सामना कर रहा है। खेती के कार्यों में उतार-चढ़ाव के कारण आर्थिक जरूरतों को पूरा करने के लिए कर्ज का ही सहारा लेता है और कालान्तर में आय के अन्य स्रोत नहीं होने से वही कर्ज उसका मर्ज बनता चला जाता है। आज राजस्थान का किसान विभिन्न बैंकों सहित अन्य वित्तीय संस्थाओं का कर्जदार है और कर्ज न चुका पाने के कारण हताश एवं निराश है तथा विगत 3 वर्षों में आत्महत्या जैसे कृत्य करने को विवश है। विगत 2018 के चुनावों के दौरान कांग्रेस के राष्ट्रीय नेता राहुल गांधी के किसानों को किए गए कर्जा माफी के वादे के पूरा न होने से किसानों में निराशा है। एक रिपोर्ट के मुताबिक प्रदेश के लगभग 1 लाख 35 हजार किसानों की जमीन कुर्की के दायरे में आ रही है। इन किसानों पर लगभग 2 हजार 928 करोड़ रुपये का कर्ज बकाया है। बैंकों ने इन खातों को एनपीए में डालकर वसूली के लिए रिमूवल ऑफ डिफिकल्टीज एक्ट

(रोडा) के अन्तर्गत केस दर्ज कराए हैं तथा लगभग 80 हजार एनपीए खाते 1 वर्ष पुराने हैं। विगत वर्ष स्टेट बैंक ऑफ इंडिया ने कृषि एनपीए वन टाइम सेटलमेंट के तहत 10 प्रतिशत राशि लेकर खाते बंद किये थे, लेकिन उस समय राज्य सरकार ने कोई रूचि नहीं दिखाई। अब आपने बैंकों को वन टाइम सेटलमेंट के लिए कहा है परन्तु साथ ही बैंकों ने 9 हजार किसानों के जमीन की नीलामी की कार्यवाही शुरू कर दी है, विगत दिनों में अलवर जिले के थानागाजी के पास ग्राम-हीसला में शहीद यादराम के पिता जयराम सहित 6 किसान परिवारों की जमीनों की नीलामी कर दी गई, कुछ अन्य जिलों में भी नीलामी के मामले सामने आये हैं। यह सर्वविधित है कि राज्य का किसान हालात से लड़ रहा है, कभी अतिवृष्टि तथा अन्य आपदाओं से जुझ रहा है। चूंकि राजस्थान के किसानों की कर्जमाफी का वादा आपके दल कांग्रेस द्वारा 2018 के चुनावों में किया गया था और कदाचित राजस्थान के किसानों ने इसी लोक-सुभावन वादे पर कांग्रेस को समर्थन किया होगा। ऐसे में इस वादे को पूरा करने के लिए केन्द्र पर डालने और लिखने की बजाय किसानों के ओवर ड्यू के समाधान की जिम्मेदारी राज्य सरकार स्वयं उठाये।

कश्मीर भागने की फिराक में बैठा पंजाब का मुख्य चरस सप्लायर पुलिस के हथ्थे चढ़ा

20 जनवरी को टाटियावास टोल पर निजी बस में करीब 5 किलो चरस के गिरफ्तार हुए आरोपी शेख आरिफ से पूछताछ में सामने आया था नाम

जयपुर (कासं)। चौमू इलाके में पिछले दिनों एक करोड़ रूपए की 5 किलो चरस के साथ पकड़े गए आरोपी शेख आरिफ से पूछताछ करके विश्वकर्मा थाना पुलिस ने जम्मू कश्मीर के मुख्य तस्कर को पंजाब के गुरुदासपुर से दस्तयाब कर गिरफ्तार किया है। डीसीपी (वेस्ट) ऋचा तोमर ने बताया कि गिरफ्तार अन्तर्राज्यीय तस्कर बशीर अहमद मलिक (37) मूलतः गांव शान थाना खड्डी जिला रामबन, जम्मू-कश्मीर का रहने वाला है। सीआईडी सीबी को



वीकेआई थाना पुलिस ने चरस तस्करों में लिप्त आरोपी को गिरफ्तार किया।

सीआईडी सीबी को आरोपी द्वारा समुदाय विशेष के पैडलर तैयार कर देश के कोने-कोने में नशे की खेप सप्लाय करने के इनपुट मिले थे

आरोपी द्वारा समुदाय विशेष के पैडलर तैयार कर देश के कोने-कोने में नशे की खेप सप्लाय करने के इनपुट मिले थे। इसी इनपुट के आधार पर चौमू थानाधिकारी हेमराज के नेतृत्व में गठित टीम ने 20 जनवरी को एक संदिग्ध निजी कोच बस को टाटियावास टोल प्लाजा पर रुकवाया। बस में बैठी सवारियों की तलाशी ली तो एक यात्री शेख आरिफ उर्फ मोहम्मद आरिफ निवासी अजमेर के पास 4 किलो 984 ग्राम चरस मिली। पुलिस ने उसे गिरफ्तार किया था। इस चरस की कीमत करीब एक करोड़ रूपए थी। थानाधिकारी रमेश सेनी ने बताया

कि तस्कर शेख आरिफ से पूछताछ में जम्मू-कश्मीर के बड़े तस्कर बशीर अहमद का नाम सामने आया था। माना जा रहा है कि उसने यह खेप पंजाब में ही डिलवर की थी। पुलिस को उसके बारे में इनपुट मिले तो टीमों

ने शिकंजा कसा। बशीर को उस वक्त दबोचा गया जब वह अमृतसर से जम्मू-कश्मीर भागने की फिराक में था। पुलिस अब उसे जयपुर लाकर पूछताछ करेगी, जिससे बड़े खुलासे होने की संभावना है।

गैस कटर से एटीएम मशीन काटने वाले दो गिरफ्तार



जयपुर (कासं)। सांगानेर पुलिस ने गैस कटर से एटीएम काटकर रूपए चुराने वाली चाली वारदात के मास्टरमाइंड को साथी सहित गिरफ्तार किया है। डीसीपी (ईस्ट) प्रहलाद सिंह कृष्णिया ने बताया कि वारदात के मास्टरमाइंड तीफिक खान (33) निवासी गांव सिरौली, थाना पुन्धाना, हरियाणा और आरिफ खान (29) निवासी गांव पलका जटवास,

सीकर को गिरफ्तार किया है। आरोपियों ने लूटे गए रूपयों की स्विफ्ट कार खरीदी थी, जिसे जब्त किया है। थानाधिकारी हरि सिंह दुधवाल ने बताया कि आरोपियों ने गायत्री नगर में सांगानेर कट पर स्थित बैंक ऑफ इंडिया के एटीएम को गैस कटर से काट कर 10.50 लाख रूपए की नकदी चुराई और फिर एटीएम रूप में आग लगा कर फरार हो गए थे।

चूरू और झुंझुनूं से अधिक नए संक्रमित जयपुर के सोडाला में मिले रविवार को

-कार्यालय संवाददाता-
जयपुर। राजधानी जयपुर के सोडाला इलाके में रविवार को झुंझुनूं और चूरू से अधिक नए संक्रमित मिले हैं। इसके अलावा राजधानी के पांच इलाकों में भी सी से अधिक मामले प्राप्त गए हैं। इस बीच जिले में कोरोना से 2 और लोगों की मौत हो गई है। राजधानी जयपुर के 117 इलाकों में रविवार को 3666 नए कोरोना संक्रमित मिले हैं। इनमें सबसे ज्यादा 172 नए संक्रमित सोडाला इलाके में मिले हैं। इसके अलावा वैशाली नगर में 162, जगतपुरा और मालवीय नगर में 137-137 और झोटवाड़ा में 129 नए मरीज मिले हैं। इसके अलावा दुर्गापुरा में 94, आमने में 92, किरण पथ पर 90, सांगानेर में 91, मानसरोवर में 87, विद्याधर नगर में 84, जमवारामगढ़ में 83, शास्त्री नगर व प्रताप नगर में 76-76, भांकरोटा व अग्रवाल फार्म इलाके में 69-69, पत्रकार कॉलोनी में 68, मुरलीपुरा व जवाहर नगर में 67-67, अजमेर रोड

इलाके में 66, गोपालपुरा में 64, सांभर में 60, टोंक रोड पर 57, गुर्जर की थड़ी पर 54, गोविंदगढ़ और जयपुर एयरपोर्ट पर 52-52 नए संक्रमित मिले हैं। इस बीच 153 ऐसे मरीज हैं जिन्होंने अपना नाम पता गलत बताया है। जयपुर में रविवार को 2102 मरीज रिक्त भी हुए हैं। हालांकि अभी 24340 एक्टिव केस मौजूद हैं। राजधानी में पिछले चौबीस घंटों में कोरोना से फिर 2 और मरीजों की मौत हो गई। इसके साथ ही इस बीमारी अब तक जिले में 2003 लोगों की मौत हो चुकी है।

'भारत में विंटेज और क्लासिक कारों का असंगठित बाजार'



जयपुर। जयपुर के अविजित सिंह बदनौर क्लासिक कार, मोटरसाइकिल कलेक्शन और राजस्थान में विंटेज व क्लासिक कार मूवमेंट को आगे बढ़ाने के लिए खासतौर से जाने जाते हैं। पेशे से होटल व्यवसायी अविजित ने बताया कि विंटेज और क्लासिक कारों का स्थान भारत में एक असंगठित बाजार है। उन्होंने बताया कि ऑक्शन हाऊस नए लोगों और अनुभवी संग्राहकों के लिए ऑनलाइन ऑक्शंस, लाइव ऑक्शंस और निजी बिक्री के माध्यम से विविध प्रकार के क्लासिक ऑटोमोबाइल, ऑटोमोबिलिया और

अन्य संग्रहणीय वस्तुओं के लिए एक पारदर्शी और सुविधाजनक मंच प्रदान करता है। हिस्टोरिक ऑक्शंस की स्थापना प्रसिद्ध संग्रहकर्ताओं, पारखी और अन्तर्राष्ट्रीय स्तर पर ख्याति प्राप्त ऑटोमोटिव इतिहासकार करते हैं। उन्होंने बताया कि कई विंटेज कार मालिक ऐसे हैं, जिन्हें अपनी कारों की कीमत नहीं पता है। हाल में गुडगांव के म्यूजियो कैमरा में हिस्टोरिक ऑक्शंस की ओपनिंग की गई। इसमें जोधपुर के महाराजा गजसिंह, गुल पनाग, एमके लक्ष्यराज सिंह मेवाड़ समेत देशभर के कई जाने-माने कारप्रेमी शामिल हुए।

11 हजार केवी का करंट लगने से रिटायर्ड कर्मचारी की मौत

अमानीशाह दरगाह के सामने जमीन पर चींटी और कबूतरों को दाना डालने आया था मृतक

जयपुर। भट्ठावस्ती इलाके में विद्युत विभाग की लापरवाही से रविवार सुबह एक रिटायर्ड कर्मचारी की मौत हो गई। वह 11 हजार केवी की हाईटेंशन लाइन के पोल की चपेट में आया था। करीब 80 प्रतिशत जलने से मौके पर ही उसकी मौत हो गई। निजी वाहन से मृतक के शव को अस्पताल ले जाया गया, जहां पोस्टमार्टम के बाद पुलिस ने शव परिजनों के हवाले कर दिया गया। पुलिस के मुताबिक यह घटना रविवार सुबह करीब आठ बजे की अमानीशाह दरगाह के सामने खाली जमीन की है। वहां चींटी और कबूतरों को दाना डालने आए मजीद अब्बासी 11 हजार केवी हाईटेंशन लाइन के पोल की चपेट में आ गए करंट से करीब 80 प्रतिशत शरीर झुलस गया। मौके पर ही उनकी मौत हो गई। सूचना पर पहुंची पुलिस ने शव को कब्जे में लेकर विद्युत विभाग को सूचना दी। इसके बाद पोल में प्रवाहित करंट को बंद कराया गया और शव को निजी वाहन से अस्पताल पहुंचाया गया। पोस्टमार्टम के बाद शव परिजनों के हवाले कर दिया गया। पुलिस को परिजनों ने बताया कि मृतक मजीद अब्बासी (62) जेपी कॉलोनी, भट्ठावस्ती का रहने वाला था। वह नगर निगम में बिजली डिपार्टमेंट से रिटायर्ड कर्मचारी था। वह कई सालों से लगातार सुबह के समय अमानीशाह की दरगाह आता था। यहां नमाज पढ़ने के बाद खाली जगह पर चींटी और कबूतरों के लिए दाना डालता था। रविवार सुबह भी नमाज पढ़कर दाना डालने गया था, लेकिन हाईटेंशन लाइन

■ टूटे तार से फैला हाईटेंशन लाइन के पोल में करंट, मौके पर ही 80 फीसदी झुलस गया था वृद्ध

■ विद्युत विभाग ने शनिवार से टूटे पोल के इंसुलेटर की सुध नहीं ली, हादसा होने के बाद तुरंत फॉल्ट सुधारक अपनी लापरवाही छिपाने की कोशिश की

के पोल की चपेट में आकर उसके हाथ, पैर, सिर, घटने बुरी तरह झुलस गए। मौके पर ही उसने दम तोड़ दिया। बताया जा रहा है कि जिस पोल की चपेट में आकर यह हादसा हुआ है। शनिवार रात को उस पोल का एक इंसुलेटर टूट गया था, जिससे तार पोल पर लगी एंगल से टच हो गया। इससे पूरे पोल में करंट प्रवाहित हो गया था। सुबह के समय बुजुर्ग जैसे ही उसके पास से निकला, वह उसकी चपेट में आ गया। ताजुब की बात यह है कि शनिवार रात से खराब हाईटेंशन लाइन पोल को ठीक करने विद्युत विभाग का कोई कर्मचारी नहीं पहुंचा था। लेकिन, बुजुर्ग की मौत के बाद विभाग ने आनन-फानन में लाइन को दुरुस्त कर लापरवाही को छिपाने का प्रयास किया।

सार-समाचार रिफ में नवाजे जाएंगे सईद कादरी



जयपुर, (कासं)। रिफ फिल्म क्लब की ओर से 25 से 30 मार्च तक होने वाले राजस्थान इंटरनेशनल फिल्म फेस्टिवल (रिफ) के 8वें संस्करण के दौरान जोधपुर के गीतकार, लेखक सईद कादरी को हसरत जयपुरी अवॉर्ड फॉर कॉन्ट्रिब्यूशन इन सिनेमा से नवाजा जाएगा। रिफ के संस्थापक सोमेश्वर हर्ष ने बताया कि हर साल ये अवॉर्ड रिफ में जयपुर के जन्मे मशहूर गीतकार हसरत जयपुरी की याद में फिल्मो दुनिया की ऐसी शिखरयत को दिया जाता है, जिसने अपना पूरा जीवन संगीत को समर्पित किया है। गीतकार सईद कादरी के करियर की शुरुआत निर्देशक महेश भट्ट की फिल्म जिस्म से हुई थी। उन्होंने फिल्म जिस्म के काफी बेहतरीन गाने लिखे थे, जो काफी हिट भी हुए थे। सईद कादरी साहिर लुधियानवी को अपना प्रेरक मानते हैं। सर्वश्रेष्ठ गीतकार के लिए उन्हें आईफा, स्टारडस्ट, एमटीवी और टाटा इन्फो अवॉर्ड मिल चुके हैं। सईद कादरी ने जादू है नशा है (जिस्म 2003), भीगे होंद तेरे (मर्डर 2004), अगर तुम मिल जाओ (जहर 2005) और तू ही मेरी शब है (गैंगस्टर 2006) जैसे एक से एक बढ़कर नायाब गीत लिखे हैं। सईद कादरी का मानना है कि गीत वही पसंद किए जाते हैं जो जिंदगी से सीधा कनेक्शन रखते हैं। याद भी वही गीत रख जाते हैं जिनमें सुनने वाले को अपनी कहानी नजर आती है। रिफ फिल्म क्लब की मैनेजिंग ट्रेड्री अंशु हर्ष ने बताया कि इस 5 दिवसीय आयोजन में फिल्म स्क्रीनिंग, सेमिनार, वर्कशॉप, टॉक शो, नॉलेज सीरीज एवं कन्वल्स इवनिंग का आयोजन होगा।

प्रतापगढ़ में सौ फीसदी वैक्सिनेशन पूरा

जयपुर। प्रतापगढ़ जिले ने कोरोना की दोनों डोज लगाने का सौ प्रतिशत लक्ष्य हासिल कर लिया है। इस उपलब्धि पर चिकित्सा मंत्री परसादीलाल मीणा ने संबंधित अधिकारियों को बधाई व शुभकामनाएं दी हैं। मीणा ने कहा कि राज्य में प्रतापगढ़ ने वैक्सिनेशन की पहली डोज लगाने का लक्ष्य भी सबसे पहले हासिल किया था। उन्होंने बताया कि विभाग द्वारा जिले को 6 लाख 52 हजार 61 डोज लगाने का लक्ष्य दिया था, जिसके मुकाबले 6 लाख 64 हजार 199 डोज लगाए जा चुके हैं। इधर, केंद्र सरकार को वैक्सिनेशन की कमी होने के बाद पत्र लिखा गया, जिसके फलस्वरूप आज प्रदेश को 41 लाख कोविशील्ड वैक्सिनेशन की डोज राज्य सरकार को प्राप्त हुई। इसका विवरण सभी जिलों में किया जा रहा है। प्रदेश में अब 67 लाख से ज्यादा कोवैक्सिनेशन और कोविशील्ड की डोज उपलब्ध है। वहीं दूसरी ओर प्रदेश में रविवार को 43 हजार 192 टीके लगाए गए। इसके साथ ही राज्य में अब तक 9 करोड़ 2 लाख 98 हजार 483 टीके लगाए जा चुके हैं। इनमें 5 करोड़ 17 लाख 6 हजार 464 को पहली और 3 करोड़ 85 लाख 92 हजार 14 लोगों को दोनों डोज लग चुकी है। वहीं 15 से 17 आयु वर्ग के 27 लाख 60 हजार 491 किशोरों को पहली डोज लग चुकी है।

मादक पदार्थ के साथ तस्कर गिरफ्तार

जयपुर (कासं)। कामिश्नेट की नॉर्थ स्पेशल टीम और ब्रह्मपुरी पुलिस ने कारवाई करते हुए एक ड्रग्स माफिया को गिरफ्तार कर मादक पदार्थ सहित नकदी जब्त की है। डीसीपी (नॉर्थ) परिस देशमुख ने बताया कि ऑपरेशन क्लीन स्वीप के तहत तस्कर यासिन खान (28) निवासी तिलक कॉलोनी, आमने रोड को गिरफ्तार किया है। पुलिस ने आरोपित के कब्जे से 1.20 टाम स्पैक, 160 ग्राम चरस, 93 मिलीग्राम मार्डन ड्रग्स समेत 6 हजार रूपए जब्त किए हैं। आरोपित से नेटवर्क के बारे में पूछताछ की जा रही है।

मैरिज गार्डन से नकदी से भरा बैग चोरी

जयपुर। भांकरोटा थाना इलाके स्थित मैरिज गार्डन से नकदी से भरा बैग चोरी होने का मामला सामने आया है। पुलिस ने बताया संजय कॉलोनी, शास्त्रीनगर निवासी नन्दलाल ने रिपोर्ट दर्ज करवाई है कि 20 जनवरी को सिरसी रोड स्थित हाइनेस पैराडाइज में बेटी की सगाई समारोह चल रहा था। इस दौरान रात में अज्ञात व्यक्ति हैड बैग चुरा ले गया। बैग में 2.80 लाख की नकदी रखी हुई थी। पुलिस मामले की जांच में जुटी है। वहीं वैशाली नगर इलाके स्थित केसरी बाग में 21 जनवरी को शादी समारोह के दौरान अज्ञात युवक महिला प्रेम कंवर का हैडबैग चुरा ले गया, जिसमें दो मोबाइल, नकदी सहित ज्वेलरी रखी हुई थी।

नकबजन सहित खरीदार गिरफ्तार

जयपुर (कासं)। झोटवाड़ा थाना पुलिस ने एक नकबजन सहित चोरी का माल खरीदने वाले कबाड़ी को गिरफ्तार किया है। पुलिस ने बताया गिरफ्तार नकबजन हसन अली उर्फ अंग्रेज (27) और चोरी का माल खरीदने वाला कबाड़ी मोहम्मद एजाज (21) पश्चिम बंगाल के मालदा जिले के रहने वाले हैं। दोनों आरोपित फ़िलहाल इलाके में किराए से रहते हैं। आरोपित हसन ने आधा दर्जन वादायत नकबजनों की कबूली है। चोरी का माल वह कबाड़ी एजाज को बेच देता था। पुलिस ने चोरी का माल बरामद किया है।